



E-Content

Instructional Media Centre
Maulana Azad National Urdu University
Gachibowli, Hyderabad - 32
T.S. India

Subject / Course - M.A. Urdu

Paper : 07 – Daastan, Drama, Novel Aur Afsana

Module Name/Title : Rani Ketki Ki Kahani Mein Qaumi Yakjehti



DEVELOPMENT TEAM

CONTENT	DDE, MANUU / Prof. Syed Mujawar Hussain Rizvi
PRESENTATION	Prof. Syed Mujawar Hussain Rizvi
PRODUCER	Md. Mujahid Ali



Instructional Media Centre
Maulana Azad National Urdu University
Gachibowli, Hyderabad - 32
T.S. India

    //imcmanuu

اکائی 5 : انشا اللہ خاں اور رانی کیتی کی کہانی

ساخت

5.1	تمہید
5.2	حیات
5.3	ادبی خدمات
5.4	رانی کیتی کی کہانی کا تنقیدی جائزہ
5.4.1	وجہ تصنیف
5.4.2	پلاٹ
5.4.3	ما فوق الفطرت عناصر
5.4.4	لسانی خوبی
5.4.5	جذبات نگاری
5.4.6	مکالمہ نگاری
5.4.7	کردار نگاری
5.5	نمونہ اقتباسات برائے تشریح
5.6	خلاصہ
5.7	نمونہ امتحانی سوالات
5.8	فرہنگ
5.9	سفارش کردہ کتابیں

5.1 تمہید

داستان کی ابتدائی صورت وہ حکایات ہیں جو پند و نصائح کے لیے کہی جاتی تھیں اور جن کے آخر میں کوئی ایسی نصیحت ہوا کرتی تھی جو رہ گزر حیات میں مشعل راہ کا کام کرتی تھی۔ جاگیردارانہ نظام میں ان حکایات نے داستانوں کا روپ لے لیا۔ ان داستانوں کا مقصد جاگیرداروں، نوابوں اور تعلقہ داروں کے لیے ذہنی تفریح کا سامان مہیا کرنا تھا۔ لہذا داستان نگار بقول گیان چند جین ”ما فوق الفطرت کی تخیل خیزی، حسن و عشق کی رنگینی، مہمات کی پیچیدگی اور لطف بیان“ سے ایک ایسی تفریح مہیا کرتا تھا جو مہوت کر دیا کرتی تھی۔ انشا کا مقصد ان دونوں سے قطعی مختلف تھا۔ رانی کیتی کی کہانی کی وجہ تخلیق ایک مخصوص زبان اور طرز بیان کا جادو جگانا تھا۔

اس اکائی میں سید انشا اللہ خاں انشا کے حالات زندگی مختصر بیان کیے گئے ہیں۔ انشا کی ادبی خدمات کا احاطہ کرنے کی کوشش بھی کی گئی ہے۔ داستان ”رانی کیتی کی کہانی“ کا تنقیدی جائزہ پیش کیا گیا ہے۔ اپنی معلومات کی جانچ کرنے کے لیے چند سوالات بھی دیے گئے ہیں۔ رانی کیتی کی کہانی سے چند اقتباسات بطور نمونہ اس لیے دیے جا رہے ہیں تاکہ آپ اس داستان کی زبان اور اسلوب سے واقف ہو جائیں اور متن کی

تشریح کر سکیں۔ ساتھ ہی امتحانی سوالات کے نمونے بھی دیے جا رہے ہیں۔ فربنگ میں مشکل الفاظ کے معنی دیے گئے ہیں۔ موضوع سے متعلق کتابوں کی فہرست بھی دی گئی ہے تاکہ ان کا مطالعہ آپ کی معلومات میں اضافہ کر سکے۔

5.2 حیات

نام سید انشا اللہ خاں، تخلص انشا۔ والد کا نام حکیم سید ماشاء اللہ خاں تھا۔ ان کے بزرگوں کا وطن نجف اشرف تھا۔ انشا کے دادا سید نور اللہ ماہر طبیب تھے۔ شاہ فرخ سیر کے عہد میں ہندوستان آئے۔ بادشاہ نے ان کی شہرت سن کر دہلی بلوایا۔ انہی کے علاج سے بادشاہ کو صحت ہوئی۔ اسی وجہ سے ”خان بہادر“ کے خطاب سے نوازے گئے۔ انشا کے والد سید ماشاء اللہ خاں المتخلص بہ مصدر بھی اپنے والد کی طرح مشہور و معروف طبیب تھے۔ دہلی اور لکھنؤ میں ان کی کافی شہرت تھی۔ سادہ لوح، زندہ دل، متقی اور پرہیزگار واقع ہوئے تھے۔ اردو اور فارسی میں شعر کہا کرتے تھے۔ دلی کی تباہی کے بعد مرشد آباد چلے گئے۔

سید انشا اللہ خاں انشا کی ولادت مرشد آباد میں 1756ء میں ہوئی۔ سب سے پہلے قرآن شریف کی تعلیم حاصل کی، اس کے بعد عربی و فارسی زبان پر عبور حاصل کر لیا۔ کچھ عرصے بعد اپنے والد کے ساتھ فیض آباد روانہ ہوئے۔ جہاں کی ادبی فضا میں ان کی پرورش ہوئی۔ طب و منطق اور شعر گوئی کا ذوق ورثے میں ملا تھا۔ اس کے بعد سپہ گری اور زبان دانی میں بھی مہارت حاصل کر لی۔ اپنی خداداد صلاحیت اور قابلیت کی وجہ سے نواب شجاع الدولہ تک رسائی حاصل ہو گئی تھی۔ کہا جاتا ہے کہ سولہ سال کی عمر میں ان کا دیوان مکمل ہو چکا تھا۔ شعر گوئی میں اپنے والد سے اصلاح لیا کرتے تھے۔

فیض آباد سے مغل بادشاہ شاہ عالم ثانی آفتاب کے زمانے میں دہلی آئے اور دربار سے وابستہ ہو گئے۔ اپنی حاضر جوابی، خوش طبعی اور بزلہ سنجی کی وجہ سے بادشاہ اور اہل دربار کو زعفران زار بنا رکھا تھا۔ ان کی ظرافت اور لطیفہ تراشی کے بادشاہ اس قدر قدردان تھے کہ ہمیشہ ان کو اپنے دربار ہی میں رکھنا پسند کرتے تھے۔ گو دہلی کا قیام دو سال کا ہی رہا لیکن بذلہ سنجی اور فن شعر گوئی کے موقع کو کبھی ہاتھ سے جانے نہیں دیا۔ یہاں ان کی ملاقات مظہر جان جاناں اور سعادت یار خاں رنگین سے ہوئی۔ رنگین سے گہرا دوستانہ تعلق اور خلوص تھا۔ مرزا عظیم بیگ سے ادبی معرکہ ہوا کرتا تھا۔ دہلی کے اجڑنے کے بعد آصف الدولہ کے عہد میں لکھنؤ روانہ ہوئے۔ جہاں شہزادہ سلیمان شکوہ شعر اودبا کی قدر کیا کرتے تھے۔ انشا شہزادے کے اتالیق مقرر ہوئے۔ اور بعد میں مصحفی کو بھی اپنے ساتھ ملازم رکھوا لیا۔ کچھ عرصہ بعد انشا اور مصحفی کی دوستی ادبی معرکے میں بدل گئی۔ کیونکہ دونوں کی عمر مزاج اور نظریات میں کافی فرق تھا۔ مصحفی سنجیدہ مزاج اور انشا کے مزاج میں ظرافت موجود تھی۔ اس طرح ان کے ادبی معرکے ادب کا ایک روشن حصہ بن گئے۔ کہا جاتا ہے کہ کسی معرکے کی وجہ سے لکھنؤ چھوڑنا پڑا۔ غرض ان کی زندگی کا سب سے سنہرا دور نواب سعادت علی خاں کی مصاحبی کا ہے۔ ان کی تصانیف ”سلک گوہر“ اور ”رانی کیتکی کی کہانی“ اسی عہد میں لکھی گئیں۔ ان کی حاضر جوابی، بذلہ سنجی، ظرافت اور لطائف کے نواب سعادت علی خاں دل سے قائل تھے۔

قیاس کیا جاتا ہے کہ انشانے دو شادیاں کی تھیں۔ بڑی بیوی کا نام عاشوری بیگم اور دوسری کا نام اچھی بیگم تھا۔ دونوں سے تین لڑکے اور دو لڑکیاں ہوئیں۔

انشا کے آخری ایام زندگی بڑی مصیبت میں گزرے۔ فکر معاش اور لڑکوں کے انتقال کے صدمے نے انہیں کافی کمزور بنا دیا تھا۔ جسمانی اور ذہنی اعتبار سے مفلوج ہو گئے تھے اور دوستوں نے بھی مخالفت شروع کر دی تھی۔ صرف سعادت یار خاں نے ہمیشہ ساتھ دیا۔ انشا اللہ خاں انشا کا انتقال 1818ء میں ہوا۔

انشا کی فطرت میں ظرافت، بزلہ سنجی، زندہ دلی اور شوخ مزاجی بدرجہ اتم موجود تھی۔ زندگی کے ہر موڑ پر اسی سے کام لیا کرتے تھے۔ بااخلاق اور بامروت انسان تھے۔ بزرگوں کا ادب و احترام کرتے۔ خوددار اتنے کہ دوست و دشمن کی بھی پرواہ نہیں کرتے تھے۔ لاأبالی پن اور ضدی پن کو ان کی فطرت کی کمزوری کہا جاسکتا ہے۔

تی تھی جورہ گزر
روں، نوابوں اور
عشق کی رنگینی
رانی کیتکی کی

بھی کی گئی ہے۔
رانی کیتکی
میں اور متن کی

اپنی معلومات کی جانچ

1. انشا کے والد کا کیا نام تھا؟
2. انشا کب اور کہاں پیدا ہوئے؟
3. انشا کے ادبی معرکے کس شاعر کے ساتھ ہوئے؟
4. انشا کی وفات کب ہوئی۔

5.3 انشا کی ادبی خدمات

انشا اللہ خاں انشا کی ادبی زندگی کا آغاز شاعری سے ہوا۔ غزل گو شاعر کی حیثیت سے منفرد مقام رکھتے ہیں۔ ان کی شاعری نے فیض آباد کی ادبی فضا میں پرورش پائی۔ دلی میں پروان چڑھی اور لکھنؤ میں شعر و شاعری کی نئی روش قائم کی۔ گویا دبستان لکھنؤ کی بنیاد رکھنے والے شعرا میں جرأت انشا، مصحفی اور رنگین وغیرہ کے نام قابل ذکر ہیں۔ انشا کے کلیات میں دیوان غزلیات اردو و فارسی، دیوان رباعیات، دیوان بے نقط، مثنویاں، قصائد اور رباعیات وغیرہ شامل ہیں۔

انشا نثر نگاری میں بھی اہم مقام رکھتے ہیں۔ ان کی نثری تصانیف حسب ذیل ہیں۔

1- دریائے لطافت

انشا وہ پہلے ہندوستانی ادیب ہیں جنہوں نے فارسی زبان میں پہلی مرتبہ اردو زبان اور اردو صرف و نحو سے متعلق کتاب لکھی۔ یہ کتاب دو حصوں پر مشتمل ہے۔ اس کتاب کا ذکر کرتے ہوئے پروفیسر عبدالستار دلوی لکھتے ہیں :

”دریائے لطافت میں زبان اس کے مختلف لہجے اور اس کی صرف و نحو سے متعلق ابتدائی حصہ انشا کے زور قلم کا نتیجہ ہے اور دوسرا حصہ جو معانی، عروض اور قوافی سے متعلق ہے، مرزا محمد حسن قتیل کا لکھا ہوا ہے۔

(رانی کیتکی کی کہانی۔ مرتبہ عبدالستار دلوی، ص 26)

2- لطائف السعادت

انشا نے نواب سعادت علی خاں کے ان لطائف کو جو وقتاً فوقتاً ان کی صحبتوں میں پیش آئے تھے، جمع کر کے ”لطائف السعادت“ کے نام سے کتاب لکھی۔ اس کتاب سے دونوں کے تعلقات پر بھی روشنی پڑتی ہے۔

3- سلک گوہر

یہ بے نقط نثری داستان انشا کی زبان دانی اور جدت طبع کی روشن مثال ہے۔ گوکہ نقطہ نہ ہونے کی قید عائد کر لینے کی وجہ سے طبیعت کی رنگینی اور قلم کی روانی کا زور کم نظر آتا ہے۔

4- ترکی روزنامہ

یہ روزنامہ ایک ماہ اور چھ دن کے حالات پر مشتمل ہے۔ اس میں انشا نے روز کے واقعات لکھے ہیں۔ سہ شنبہ ۷ جمادی الاول کے روزنامہ کی تحریر سے رانی کیتکی کے سنہ تالیف پر کچھ روشنی پڑتی ہے۔

5- رانی کیتکی کی کہانی

یہ داستان بھی انشا کی زبان دانی اور جدت طبع کا اعلیٰ نمونہ ہے۔ اس کی خوبی یہ ہے کہ ہندی اور اردو والے دونوں اسے اپنے ادب کا قدیم سرمایہ سمجھتے

ہیں۔ انشانے دعویٰ کیا تھا کہ ایسی کہانی لکھوں گا جس میں غیر ملکی الفاظ یعنی عربی و فارسی شامل نہ ہوں۔ انھوں نے اسے پورا کر دکھایا۔ لکھا ہے کہ:

”یہ وہ کہانی ہے جس میں ہندی چھٹ کسی اور بولی کا میل ہے نہ پٹ۔“

اپنی معلومات کی جانچ

1. اردو زبان اور اردو صرف ونحو کے متعلق لکھی گئی انشا کی کتاب کا نام کیا ہے؟
2. لطائف السعادت کس کے لطائف کا مجموعہ ہے؟
3. انشا کی تصنیف کردہ بے نقط داستان کا نام لکھیے۔

5.4 رانی کیتکی کی کہانی کا تنقیدی جائزہ

5.4.1 وجہ تصنیف

سید انشا اللہ خان انشا کی تصنیف ”رانی کیتکی کی کہانی“ اردو کی مختصر ترین طبع زاد نثری داستان ہے جو 1803ء میں لکھی گئی۔ اس کے متعدد ایڈیشن اردو اور دیوناگری رسم الخط میں چھپ چکے ہیں۔ یہ نہ صرف اردو بلکہ ہندی ادب میں بھی قدر کی نگاہ سے دیکھی جاتی ہے۔ انشانے اس کے لکھنے کی وجہ یوں بتائی کہ ایک دن خیال آیا کہ ایک ایسی کہانی لکھوں جس میں غیر ملکی الفاظ عربی و فارسی شامل نہ ہوں۔ اپنے اس خیال کا اظہار دوستوں سے کیا۔ ان میں سے کسی نے اس طرح کی تخلیق کو محال قرار دیا۔ انشا کو یہ بات ناگوار گزری۔ پھر انہوں نے دعویٰ کر کے اس کو پورا کر دکھایا۔ اس تعلق سے لکھتے ہیں:

”ایک دن بیٹھے بیٹھے یہ بات اپنے دھیان میں چڑھی، کوئی کہانی ایسی کہیے۔ جس میں ہندی چھٹ اور کسی بولی کی پٹ نہ ملے۔ تب جا کے میرا جی پھول کی کلی کے روپ سے کھلے۔ باہر کی بولی اور گنوا ری کچھ اس کے بیچ میں نہ ہو۔“

اپنے ملنے والوں میں سے ایک کوئی بڑے پڑھے لکھے پُرانے دھرانے ڈاگ، بوڑھے گھاگ یہ کھڑا گ لائے۔ سر ہلا کر منہ تھتا کر، ناک بھوں چڑھا کر، آنکھیں پھرا کر لگے کہنے۔ ”یہ بات ہوتی دکھائی نہیں دیتی۔ ہندوئی پن بھی نہ نکلے اور بھاکھ پن بھی نہ ٹھوس جائے۔ جیسے بھلے لوگ اچھوں سے اچھے آپس میں بولتے چالتے ہیں۔ جوں کا توں وہی سب ڈول رہے اور چھانہ کسی کی نہ دے یہ نہیں ہونے کا!“

میں نے ان کی ٹھنڈی سانس کی پھانس کا ٹھوکا کھا کر، جھنجھلا کر کہا۔ ”میں کچھ ایسا بڑھ بولا نہیں، جو رانی کو پر بت کر دکھاؤں اور جھوٹ سچ بول کر انگلیاں نچاؤں، اور بے سری، بے ٹھکانے کی الجھی سلجھی تانیں لے جاؤں جو مجھ سے نہ ہو سکتا، تو بھلا یہ بات منہ سے کیوں نکالتا؟ جس ڈھب سے ہوتا، اس بکھیڑے کو نکالتا۔“

انشانے اپنے دعوے کو پورا کرنے کے لیے بڑی ذہانت اور جدت سے کام لیا ہے۔ انھوں نے قصے کا پلاٹ ہندو علم الاضنام کی مدد سے بنایا۔ قدیم ہندو معاشرت، رسم و رواج، مذہبی عقائد، اوہام اور تہذیب و تمدن کے عناصر شامل کیے۔ ظاہر ہے کہ اس قسم کے قصے میں عربی و فارسی آمیز اردو کے بجائے ہندی آمیز زبان کی ضرورت پیش آئی۔ جو انشانے استعمال کی۔ انشانے اپنی زبان دانی سے کام لیتے ہوئے مواد اور زبان کو ایک دوسرے کے لیے لازم و ملزوم بنا دیا۔ اس طرح وہ اپنے دعوے کو پورا کرنے میں کامیاب رہے۔

5.4.2 پلاٹ

کسی دیس کا راجہ سورج بھان کا بیٹا کنور اودے بھان ایک دن شکار کے لیے جنگل کی طرف روانہ ہوا۔ ایک ہرنی پر نظر پڑی۔ اس کا تعاقب کرتا

رہا یہاں تک کہ شام ہو گئی۔ ایک باغ میں پہنچا جہاں خوبصورت نوجوان لڑکیاں جھولا جھول رہی تھیں۔ ان میں ایک جگت پرکاش کی حسین اور جوان بیٹی رانی کیتی بھی موجود تھی۔ اس پر اودے بھان کی نظر پڑی۔ اودے بھان بھی خوبصورت نوجوان تھا دونوں کی نظریں ملیں اور ایک دوسرے کے عشق میں گرفتار ہو گئے۔ رانی کیتی اپنی سہیلی مدن بان سے اودے بھان کی محبت کا ذکر کرتی ہے۔ پھر اسی کے ہی مشورے سے دونوں ایک دوسرے کے قریب آتے ہیں۔ اپنا اپنا تعارف کرواتے ہیں اور عشق کی نشانی کے طور پر ایک دوسرے کی انگوٹھیاں بدل لیتے ہیں۔ پھر اپنے اپنے دیس لوٹ جاتے ہیں۔

کنور اودے بھان اور رانی کیتی پر بھر کی گھڑیاں مشکل سے نکلتی ہیں۔ ایک دوسرے کی یاد میں بے چین بے قرار اور ہوش کم کیے رہتے ہیں۔ کنور اودے بھان کی حالت ملاحظہ فرمائیے۔

”کنور جی کا انوپ روپ کیا کہوں، کچھ کہنے میں نہیں آتا، نہ کھانا، نہ پینا نہ لگ چلنا، نہ کسی سے کچھ کہنا نہ سننا، جس دھیان میں تھے اُسی میں گوتھے رہنا اور گھڑی گھڑی کچھ سوچ سوچ کر سرو دھنا۔“

کنور اودے بھان کے ماں باپ اس کی حالت دیکھ کر دریافت کرتے ہیں۔ تب وہ اپنی داستان عشق سناتا ہے۔ ماں باپ ایک برہمن کے ذریعے جگت پرکاش کے پاس شادی کا پیغام بھیجتے ہیں۔ وہ اپنی ذلت محسوس کر کے شادی کے اس رشتے کو ناپسند کرتا ہے۔ اور برہمن کو قید کر دیتا ہے۔ اسی وجہ سے سوچ بھان اور جگت پرکاش میں جنگ چھڑ جاتی ہے۔ دوران جنگ کنور اودے بھان، رانی کیتی سے چپکے سے بھاگ چلنے پر اصرار کرتا ہے۔ مگر رانی کیتی کی غیرت گوارا نہیں کرتی۔ جگت پرکاش اپنے گرد مہندر گر کی مدد سے کنور اودے بھان اور اس کے ماں باپ کو ہرن ہرنی بنا دیتا ہے۔ اور ساری فوج ایک آگ کے گولے سے تباہ کر دی جاتی ہے۔ رانی کیتی پریشان اور فکر مند رہتی ہے۔ مدن بان کے سمجھانے سے کچھ تسلی پاتی ہے۔ پھر بڑی ہوشیاری سے کھیلنے کے بہانے ماں سے مہندر گر کا دیا ہوا بھبھوت مانگ لیتی ہے۔ بھبھوت کو آنکھوں میں لگا کر اودے بھان کی تلاش میں جنگل کی راہ لیتی ہے۔ کیتی کے غائب ہو جانے سے ماں باپ پریشان ہو جاتے ہیں اور پھر مدن بان کو بھی بھبھوت دے کر کیتی کی تلاش کے لیے روانہ کر دیا جاتا ہے۔ آخر کار بڑی تلاش کے بعد کیتی کا پتہ لگا کر گھر واپس لایا جاتا ہے۔ پھر روٹکلا جلا کر مہندر گر کو بلا کر سارا قصہ سنایا گیا۔ اس کے بعد کنور اودے بھان اور اس کے ماں باپ کو ہرن ہرنی سے آدمی زاد بنایا گیا۔ اس کے بعد کنور اودے بھان اور رانی کیتی کی بڑی دھوم دھام سے شادی کر دی گئی۔

قصہ بالکل روایتی انداز کا ہے۔ پلاٹ میں بھی کوئی الجھاؤ نہیں ہے۔ کہانی میں وہ سبھی داستانوی عناصر پائے جاتے ہیں جو دوسری داستانوں میں ہیں۔ محبوب کی تلاش میں جنگل کی سیر یہاں بھی ہے۔ داستانوں میں شہزادے کا دوست یا شہزادی کی سہیلی زیادہ فعال ہوتے ہیں۔ اس کہانی میں بھی مدن بان جیسی غم گسار سہیلی موجود ہے جو رانی کیتی کو ڈھونڈنے کے لیے بے خوف و خطر جنگل کی راہ لیتی ہے۔ پلاٹ میں کئی موڑ یکے بعد دیگرے آتے ہیں۔ جادوگر مہندر گر اودے بھان اور اس کے ماں باپ کو ہرن ہرنی بنا کر قصے کو ایک نیا موڑ دیتا ہے۔ بحیثیت مجموعی پلاٹ سادہ ہے اور قصہ فطری انداز میں آگے بڑھتا ہے۔

5.4.3 مافوق الفطرت عناصر

داستان کا آغاز رمزیہ انداز میں حمد، نعت اور منقبت سے ہوتا ہے۔ اس کے بعد مختلف عنوانات کے ذریعے کہانی کو پیش کیا گیا ہے۔ قصے کو طول دینے کے لیے فوق الفطرت عناصر سے کام لیا گیا ہے۔ ایک جوگی مہندر گر جو آدمی کو ہرن بنا دیتا ہے۔ اس کے پاس ایک ایسا بھبھوت ہے جسے آنکھوں میں لگانے والے دوسروں کی نظر میں نہیں آتے۔ وہ اڑنے کی فوق الفطرت طاقت رکھتا ہے۔ کبھی بھی روٹکلا جلا کر مہندر گر کو بلایا جاسکتا ہے۔ یہ عناصر قصے کو دلچسپ بھی بنا دیتے ہیں۔

5.4.4 لسانی خوبی

انشائے یہ داستان محض زبان دانی کا مظاہرہ کرنے کے لیے لکھی تھی۔ وہ ایک ایسی زبان میں یہ کہانی لکھنا چاہتے تھے جس میں عربی و فارسی کا کوئی

لفظ نہ آئے اور سنسکرت الاصل الفاظ سے بھی پرہیز کیا جائے۔ خالصتاً دیسی زبان کے الفاظ استعمال کرنے کی شرط نے انہیں ایسے قصے کے انتخاب پر مجبور کیا جس کا تعلق ہندو معاشرے سے ہو اور جس کے کردار ہندو ہوں۔ اس طرح فارسی الاصل الفاظ سے بچنے کی ایک مضبوط بنیاد انہیں مل گئی۔ کرداروں کے سماجی و ثقافتی پس منظر کو سامنے رکھ کر انہوں نے ایسی زبان کا استعمال کیا جس میں زبان ہندوی کے علاوہ اور زبانوں کے الفاظ نہ آئیں۔ اس طرح یہ داستان زبان و بیان کے نقطہ نظر سے فطری نقوش پر آگے بڑھتی ہے۔ کردار وہی زبان بولتے ہیں جو انہیں فطری طور پر بولنی چاہیے۔ مصنف نے اس امر کا پورا التزام رکھا ہے کہ عربی و فارسی الاصل الفاظ استعمال نہ ہونے کی وجہ سے انداز بیان کی لطافت مجروح نہ ہو اور قصہ گوئی کا انداز ایسا ہو کہ قاری کی دلچسپی کہانی میں باقی رہے۔ ایک مثال ملاحظہ ہو۔

”کنور جی کا انوپ روپ کیا کہوں کچھ کہنے میں نہیں آتا۔ نہ کھانا نہ پینا نہ لگ چلنا۔ کسی سے کچھ کہنا نہ سنا۔ جس دھیان میں تھے اسی میں گوتھے رہنا اور گھڑی گھڑی کچھ سوچ سوچ کر سر دھنا“

مندرجہ بالا اقتباس سے اندازہ ہوتا ہے کہ انشا قصہ گوئی کے فن سے واقف تھے۔ قدیم داستانوی اسلوب اظہار اس داستان میں بھی پایا جاتا ہے اور اس کا نباہ عربی و فارسی الفاظ کی غیر موجودگی میں بظاہر ایک مشکل امر لگتا ہے لیکن انشا اس راہ سے بھی بحسن و خوبی گزرتے ہیں۔ گیان چند جین اپنی تصنیف ”اردو کی نثری داستانیں“ میں رقم طراز ہیں۔

”اس کہانی میں ہندی کی سادگی اور انشا کی فطری شوخی کا بڑا کامیاب میل ہے۔ یہ عام طور پر تسلیم کر لیا گیا ہے کہ انہوں نے ہندی الفاظ کو بڑے حسن اور سلیقے سے استعمال کیا ہے۔ بول چال کے سہل اور سادہ الفاظ میں اس قدر معنویت اور صداقت پیدا کر دیتے ہیں جو طول و طویل بیانات پر بھاری ہیں۔“

(اردو کی نثری داستانیں، ص 437)

اس داستان میں انشا کی جدت طرازی قدم قدم پر نظر آتی ہے۔ مفہوم کے اظہار کے لیے زیادہ سے زیادہ اشعار، تشبیہات، ضرب الامثال اور محاورات سے کام لیا گیا ہے۔ ٹھٹھ ہندی کے الفاظ استعمال کیے گئے ہیں۔ لیکن عبارت کی سادگی اور روانی میں فرق محسوس نہیں ہوتا۔ جیسے ڈول بھیڑ بھڑکا، نئی نوبلی، بھبھوت، گھگھڑا، بکھیرا، گلوڑا، مانجھے، کندن وغیرہ۔ بعض جگہ انشا نے عربی و فارسی الفاظ کو ہندی الفاظ کا جامہ پہنایا ہے جیسے شعر۔ دوبا قالب خاکی۔ مٹی کا برتن

زار و قطار رونا۔ سادوں بھادوں کے روپ میں رونا

عبارت میں الفاظ کی برجستگی، موزونیت، معنی خیزی اور رنگین بیانی سے دلکشی پیدا ہو گئی ہے۔ آغاز داستان ملاحظہ فرمائیے۔

”کسی دیس میں کسی راجا کے گھر ایک بیٹا تھا۔ اُسے اس کے ماں باپ اور سب گھر کے لوگ کنور اودے بھان کر کے پکارتے تھے۔ سچ جج اس کے جو بن کی جوت میں سودج کی ایک سوت آلی تھی۔“

5.4.5 جذبات نگاری

کہانی کی بنیاد جذبہ حسن و عشق پر ہے۔ انشا نے عشقیہ جذبات اور کیفیات کی سچی تصویر کشی کی ہے۔ اس میں نازک سے نازک احساس کو بڑی عمدگی سے پیش کیا ہے۔ رانی کیتی، کنور اودے بھان کے عشق میں مبتلا ہے۔ یہاں نسوانی شرم و حیا کا بھی خیال رکھا گیا ہے۔ لیکن اظہار عشق ہو ہی جاتا ہے۔ رانی کیتی اپنی سہیلی مدن بان سے کہتی ہے :

”اری او۔ تو نے کچھ سنا بھی! میرا جی اس پر آ گیا اور کسی ڈول سے نہیں تھم سکتا، تو سب میرے بھیدوں کو جانتی ہے۔ اب جو ہونی ہے سو ہو سر رہتا رہے یا جاتا جائے۔ میں اس کے پاس جاتی ہوں، تو میرے ساتھ چلے پر تیرے پاؤں پڑتی ہوں، کوئی سننے نہ پاوے۔ اری یہ میرا جوڑا میرے اور اس کے بنانے والے نے ملا دیا۔“



5.4.6 مکالمہ نگاری

مکالمہ نگاری کی سب سے بڑی خصوصیت یہ ہے کہ وہ کرداروں کے مزاج، ان کی فطرت اور تہذیبی نیز ثقافتی پس منظر کے مطابق ہوں۔ ”رانی کیتکی کی کہانی“ کے مکالمے بول چال کی سیدھی سادی یا محاورہ زبان میں ہیں اور کرداروں کی فطرت نیز ان کے تہذیبی پس منظر کے مطابق ہیں۔ انشائیہ اس بات کا بھی خیال رکھا ہے کہ جذبات کا اظہار مکالموں کے ذریعے مکمل طور سے ہو سکے۔ جب اودے بھان سے رانی کیتکی کی پہلی ملاقات ہوتی ہے تو وہ پوچھتی ہے۔

”اب تم اپنی کہانی کہو کہ تم کس دیس کے کون ہو۔“

اس جملے میں ایک اجنبی کے متعلق کچھ جاننے کا تجسس اور نسوانی فطرت میں شامل شرم و حیا اور جھجک جیسے باہم ملے جلے جذبات کی عکاسی انتہائی فطری طور پر ہوئی ہے۔

ایک اور مثال ملاحظہ ہو:

”رانی کیتکی کہنے لگی: آنکھ مجھول کھیلنے کے لیے چاہتی ہوں۔ جب اپنی سہیلیوں کے ساتھ کھیلوں اور چور بنوں تو کوئی مجھ کو پکڑ نہ سکے۔“

5.4.7 کردار نگاری

کردار نگاری کے لحاظ سے بھی یہ داستان قابل قدر ہے۔ صرف چند کرداروں جیسے ہیر و کنور اودے بھان، ہیر و رانی کیتکی اور دونوں کے ماں باپ، سہیلی مدن بان اور گرو مہندر گر کے گرد ساری کہانی گھومتی ہے۔

کنور اودے بھان : کہانی کا ہیر و کنور اودے بھان، نوجوان، حسین، سادہ لوح اور رانی کیتکی کا عاشق ہے۔ ہجر کے لمحات گراں گذرتے ہیں۔ مگر محبوبہ کو پانے کی کوششیں نہیں کرتا۔ ماں باپ اس کی حالت زار دیکھ کر ہی جگت پر کاش کے پاس شادی کا پیغام بھیجتے ہیں۔ البتہ دوران جنگ وہ کیتکی سے اپنے ساتھ چلنے پر اصرار کرتا ہے۔ کیتکی کے انکار کرنے پر خاموش ہو جاتا ہے۔ ایک ایسا عاشق جو ہر تکلیف کو خاموشی سے برداشت کر لیتا ہے۔ وہ آدمی سے ہرن اور ہرن سے آدمی بنایا گیا۔ تب اپنی محبوبہ کو پایا۔


رانی کیتکی : رانی کیتکی حسین، جوان، وفا شعار، باہمت، غیر مندرجہ کاری ہے۔ سچی محبت کی قائل ہے۔ خاندان کی عزت و آبرو کا خیال بھی رکھتی ہے۔ اس لیے کنور اودے بھان کے اصرار پر بھاگ نکلنے کے مشورہ کو ٹال دیتی ہے۔ اودے بھان کے ہرن بنائے جانے پر بے چین اور بے قرار ہو کر بھبھوت کی مدد سے اس کی تلاش میں نکل پڑتی ہے۔ اس کا پتہ لگا کر ہی چین لیتی ہے۔ اس کے ماں باپ کیتکی ہی کی وجہ سے کنور اودے بھان اور اس کے ماں باپ کو جادوگر مہندر گر کی مدد سے پھر سے آدمی بنا دیتے ہیں۔ اور پھر کنور اودے بھان اور کیتکی کی شادی بڑی دھوم دھام سے ہو جاتی ہے۔

مدن بان : رانی کیتکی کی ہمراز سہیلی ہے۔ جو اس داستان کا باعمل، باہمت اور جاندار کردار ہے۔ اسی کی عقل و فہم، محبت و ایثار، شوخی و شرارت سے کہانی میں جان پیدا ہوتی ہے۔ اسی کے مشورے سے کیتکی اور اودے بھان ایک دوسرے کو محبت کی نشانی دیتے ہیں۔ اور جب کیتکی، کنور اودے بھان کی تلاش کے لیے نکلنا چاہتی ہے تو اسے سمجھاتی ہے اور پھر بعد میں خود بھی بھبھوت ہی کے ذریعے کیتکی کا پتہ لگاتی ہے۔ کیتکی کے ماں باپ بھی ہمیشہ اسی پر بھروسہ کرتے ہیں۔

یہ داستان مختصر ہونے کے باوجود بھی دلچسپ ہے۔ اس میں انشائیہ کی شخصیت کی رنگینی، شوخی، شعریت، علمیت اور ذہانت کی جھلکیاں بھی دکھائی دیتی ہیں۔ غرض یہ داستان اردو ادب میں لسانی اعتبار سے اہمیت کی حامل ہے۔

اپنی معلومات کی جانچ

کنور اودے بھان کے باپ کا نام کیا ہے؟



2. رانی کیتی کی ہمارا کون ہے؟
3. جگت پرکاش کے گرو کا کیا نام ہے؟
4. کس کے جو بن کی جوت میں سورج کی ایک سوت آلی تھی؟
5. جادوگر کی دی ہوئی بھصوت کی کیا خاصیت ہے؟

5.5 نمونہ اقتباسات برائے تشریح

(الف) ”کنور اودے بھان اپنے گھوڑے کی پیٹھ لگ کر اپنے لوگوں سے مل کر اپنے گھر پہنچے۔ کنور جی کا انوپ روپ کیا کہوں۔ کچھ کہنے میں نہیں آتا، نہ کھانا نہ پینا، نہ لگ چلنا، نہ کسی سے کچھ کہنا نہ سننا۔ جس دھیان میں تھے اوسی میں گو تھے رہنا اور گھڑی گھڑی کچھ کچھ سوچ سوچ سردھنا۔“

ہوتے ہوتے اس بات کا لوگوں میں چرچا پھیل گیا۔ کسی کسی نے مہاراج اور مہارانی سے بھی کہا۔ کچھ دال میں کالا ہے۔ وہ کنور اودے بھان جس سے تمہارے گھر کا اجالا ہے، ان دنوں کچھ اوس کے برے تیور اور بے ڈول آنکھیں دکھائی دیتی ہیں۔ گھر سے باہر تو پاؤں نہیں دھرتا۔ گھر والیاں جو کسی ڈول سے کبھی بہلاتی ہیں تو اور کچھ نہیں کرتا، ایک اونچی سانس لیتا ہے اور جو بہت کسی نے چھیڑا تو چھپر کھٹ پر جا کے اپنا مونہ لپیٹ کے آٹھ آٹھ آنسو پڑا روتا ہے۔ یہ سنتے ہی ماں باپ دونوں کنور کے پاس دوڑے آئے۔“

(ب) ایک مالن جس کو پھول کلی کر سب پکارتے تھے، اونے اوس کنور کی چٹھی کسی پھول پنکھڑی میں لپیٹ سپیٹ کے رانی کیتی تک پہنچا دی۔ رانی نے اوس چٹھی سے آنکھیں اپنی ملیں اور مالن کو ایک تھال بھر کے موتی دیے اور اوس چٹھی کی پیٹھ پر اپنے مونہ کی پیک سے یہ لکھا: ”اے میرے جی کے گاہک، جو تو مجھے بوٹی بوٹی کر چیل کوؤں کو دے ڈالے تو بھی میری آنکھوں چین کیجے سکھ ہو پر یہ بات بھاگ چلنے کی اچھی نہیں، اس میں ایک باپ دادے کو چٹ لگ جاتی ہے۔ اور جب تک ماں باپ جیسا کچھ ہوتا چلا آیا ہے اوسی ڈول سے بیٹا بیٹی کو کسی پر پنک نہ ماریں اور سر سے کسی کے چپک نہ دیں تب تک یہ ایک جی تو کیا جو کروڑ جی جاتے رہیں، کوئی بات ہمیں تو رچتی نہیں۔“

(ج) مہاراج جگت پرکاش نے اپنے سارے دیس میں کہا، یہ پکار دیں ”جو یہ نہ کرے گا اوس کی بری گت ہوگی۔ گانو گانو میں آئے سامنے ترپولے بنا بنا کے سو ہے کپڑے اون پر لگا دو، اور گوٹ دھنک کی اور گوگھرو روپہلی سنہری اور کرنیں اور ڈانگ ٹانگ رکھو اور جتنے بڑھ پینپل کے پرانے پرانے پیڑ جہاں جہاں ہوں اون پر گوٹے کے پھولوں کے سہرے بڑے بڑے ایسے جس میں سر سے لگا جز تک اون کی تھلک اور جھلک پہونچے باندھ دو، چونکہ پودھوں نے رنگا کے سوھے جوڑے پہنے، سب پانو میں ڈالیوں نے توڑے پہنے، بوٹی بوٹی پھول پھل کے گہنے جو بہت نہ تھے تو تھوڑے تھوڑے پہنے۔ جتنے ڈھڈھے اور ہریا دل میں لہلہے پات تھے، سب نے اپنے اپنے ہاتھ میں چھپی مہندی کی رچاوت سجاوٹ کے ساتھ جتنی ساوٹ میں ساسکی، کر اور جہاں تلک نول بیاہی دہنیں منھی منھی پھلیوں کی اور سہاگنیں نئی نئی کلیوں کی جوڑے پنکھڑیوں کے پہنے ہوئی تھیں، سب نے اپنی اپنی گود سہاگ پیار کے پھول اور پھولوں سے بھر لی اور تین برس کا پیسا، جو لوگ دیا کرتے تھے اوس راجا کے راج بھر میں جس جس ڈھب سے ہوا، کھیتی باڑی کر کے، ہل جوت کے اور کپڑا لٹاچ کھونچ کے سو سب اون کو چھوڑ دیا جو اپنے گھروں میں بناؤ کے ٹھاٹھ کریں اور جتنے راج بھر میں کنویں تھے کھنڈ سالوں کی کھنڈ سالیں (لے جا) اون میں اونڈیلی گئیں اور

بق ہوں۔ ”رانی
مطابق ہیں۔ انشا
پہلی ملاقات ہوتی

کی عکاسی انتہائی

کے۔“

دونوں کے ماں

گراں گذرتے

دوران جنگ وہ

برداشت کر لیتا

خیال بھی رکھتی

رے قرار ہو کر

بے بھان اور اس

جاتی ہے۔

شونی و شرارت

کنور اودے

ماں باپ بھی

بھی دکھائی دیتی

سارے بنوں میں اور پہاڑ تلیوں میں لالٹینوں کی جھم جھماہٹ راتوں کو دکھائی دینے لگی۔ اور جتنی جھیلیں تھیں اون سب میں کسٹھ اور ٹیسو اور ہارسنگار پڑ گیا اور کیسر بھی تھوڑی تھوڑی گھولنے میں آ گئی اور پھٹنگ سے لگا جڑ تلک جتنے جھاڑ جھکاڑوں میں پتے اور پتوں کے بندھے جھپٹے تھے اون پر رو پہلے سنہرے ڈانک گوند لگا لگا کے چپکا دیے اور سسھوں کو کہہ دیا گیا جو سوہی پکڑی اور سوہے باگے بن کوئی کسی ڈول کا کسی روپ سے نہ پھرے چلے اور جتنے گویے نچویے بھانڈ بھگتے رس دھاری اور سنگیت پر ملونا ناچتے ہوئے ہوں سب کو کہہ دیا جن جن گانوں میں جہاں جہاں ہوں اپنے اپنے ٹھکانوں سے نکل کر اچھے اچھے بھونے بچا بچا کر گاتے بجاتے دھو میں مچاتے ناچتے کودتے رہا کریں۔

اپنی معلومات کی جانچ

1. ”اے میرے جی کے گاہک“ سے کون مراد ہے؟
2. اقتباس (ج) کی عبارت کو اپنے الفاظ میں لکھیے۔
3. درج ذیل الفاظ سے آپ کیا سمجھتے ہیں؟
1- لگ چلنا 2- گوتھے رہنا۔

5.6 خلاصہ

انشا اللہ خان کی تصنیف کردہ ”رانی کیتکی کی کہانی“ کا شمار داستانوی ادب کے شہ پاروں میں کیا جاتا ہے۔ اس داستان کی سب سے اہم خوبی اس کی زبان ہے۔ انشا ایک ایسی زبان میں داستان لکھنا چاہتے تھے جس میں عربی الاصل اور فارسی الاصل الفاظ نہ ہوں۔ وہ بڑی حد تک اپنی اس کاوش میں کامیاب ہوئے ہیں۔ جہاں تک کہانی کا تعلق ہے۔ اس کے اجزا مختلف داستانوں میں بکھرے مل جائیں گے۔ مانوق الفطرت واقعات اس داستان میں بھی پائے جاتے ہیں۔ مہندر گر جادوگر کا اودے بھان کے ماں باپ کو ہرن اور ہرنی بنادینا جیسے واقعات روایتی داستانوی موضوعات کی یاد دلاتے ہیں۔ بحیثیت مجموعی رانی کیتکی کی کہانی اردو کے داستانوی ادب میں ایک کامیاب لسانی تجربے کی حیثیت رکھتی ہے۔

5.7 نمونہ امتحانی سوالات

درج ذیل سوالوں کے جوابات پندرہ پندرہ سطروں میں دیجیے۔

1. نمونہ اقتباسات میں سے کسی ایک اقتباس کی تشریح اس کے فنی محاسن کو واضح کرتے ہوئے لکھیے۔
2. انشا اللہ خاں کی ادبی خدمات کا جائزہ لیجیے۔
3. رانی کیتکی کی کہانی کی کردار نگاری پر روشنی ڈالیے۔
4. زبان و بیان کے نقطہ نظر سے رانی کیتکی کی کہانی کا جائزہ لیجیے۔

درج ذیل سوالوں کے جوابات تیس تیس سطروں میں دیجیے۔

1. انشا کے حالات زندگی تحریر کیجیے۔
2. رانی کیتکی کی کہانی کا تنقیدی جائزہ لیجیے۔
3. دیے گئے اقتباسات میں سے کسی ایک کی تشریح کیجیے۔

5.8 فرہنگ

لفظ	معنی	لفظ	معنی
جدت	= نیا پن	ہجر	= جدائی
بھبھوت	= راکھ جو جوگی اور سنیا سی اپنے بدن پر ملتے ہیں	تمثیل	= مثال، مشابہت
ماخوذ	= اخذ کیا گیا	لسان	= زبان، بولی
متقی	= پرہیزگار	گوہر	= موتی
روزنامہ	= ڈائری، ہر روز کے حالات و واقعات	تعاقب	= پیچھا کرنا
ادہام	= وہم کی جمع، ذہنی تصور	رونگلا	= زواں، بال
جوین	= جوانی، حسن	سوت	= کرن
کوک	= سریلی آواز (کوک کی آواز جیسی)	ما	= ماں
انوپ روپ	= بے مثال شکل	لگ چلنا	= ساتھ ہونا، ہمراہ چلنا
گوتھے رہنا	= پروئے رہنا، اصطلاحی معنی مصروف رہنا، لگے رہنا	بے ڈول	= بے طریقہ
ڈانگ	= اونچی پہاڑی، لاٹھی، ڈنڈا	چوتکھ	= چار تہوں کا
کھنڈ سال	= شکر، چینی	کیسر	= زعفران
چپک	= سرمنڈھنا، حوالے کرنا		
کسندھ	= کڑکا پھول جس سے شہاب نکلتا اور سرخ کپڑے رنگے جاتے ہیں		

5.9 سفارش کردہ کتب

1. ڈاکٹر عابد پیشاوری انشا اللہ خاں انشا
2. عبد العلی حیات انشا
3. اسلم پرویز انشا اللہ خاں عہد اور فن
4. پروفیسر گیان چند جین اردو کی نثری داستانیں
5. عبدالستار دلووی (مرتب) رانی کیتکی کی کہانی
6. سلیمان حسین (مرتب) رانی کیتکی کی کہانی

